

رامزان ئېيىنىڭ كېلىشى بۇيۇك

نېمەتتۇر

[ئۇيغۇرچە]

بلوغ رمضان نعمة عظيمة
[باللغة الأويغورية]

خاتىپ: شەيخ ئابدۇلبارى سۇبەيتى

الخطيب: عبد الباري الثبتي

تەرجىمە قىلغۇچى: سەيپىددىن ئەبۇ ئابدۇلئەزىز

المترجم: سيف الدين أبو عبد العزيز

تەكشۈرۈپ بىكىتكۈچى: ن. تەمكىنى

المراجعة: ن. تمكيني

ريباد شەھرى رەبۋە رايونى دىن تەشۋىقات

ھەمكارلىق مەركىزى

المكتب التعاوني للدعوة وتوعية الجاليات بالربوة
بمدينة الرياض

1429 – 2008

islamhouse.com

رامزان ئېيىنىڭ كېلىشى بۈيۈك نېمەتتۇر

200-يىلى 08-ئاينىڭ 28-كۈنىدىكى جۈمە خۇتبىسىنىڭ تەپسىلى تەرجىمىسى

بارلىق گۈزەل ماختاشلار رامزان ئېيىنى ھەممە ئايلىرىنىڭ سەردارى قىلىپ بۇ ئايدا ساۋاپ ۋە ياخشىلىقلارنى ھەسسەلەپ كۆپەيتكەن ئاللاھقا خاستۇر. ئاللاھنى ماختايمەن ۋە شۈكرى ئېيتىمەن. ھەقىقەتەن ئاللاھ ناھايىتى كەچۈرۈم قىلغۇچى ۋە شۈكرى ئېيتىلغۇچىدۇر. خۇرسەنلىك بىلەن مۇقىم تۇرىدىغان جەننەتنى ئارزۇ قىلىپ ئاللاھنى يەككە - يىگانە، ھېچ شېرىكى يوق دەپ، ئاللاھنىڭ بۇيرۇقىنى يەتكۈزگۈچى ۋە ياخشى ئورۇنلىغۇچى بولغان بىزنىڭ رەھبىرىمىز، پەيغەمبىرىمىز مۇھەممەد ئەلەيھىسسالامنى ئاللاھنىڭ بەندىسى ۋە ئەلچىسى دەپ گۇۋاھلىق بىرىمەن. پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا ۋە بارلىق ساھابىلەرگە ئاللاھتىن دائىم رەھمەت ۋە سالاملارنى تەلەپ قىلىمىز.

ئى مۇسۇلمانلار! ئاللاھقا لايىق رەۋىشتە تەقۋالىق قىلىڭلار، ئاشكارا ۋە يوشۇرۇن ئىشلاردا ئاللاھنىڭ كۈزۈتۈپ تۇرىدىغانلىقىنى ئۇنتۇماڭلار، ئاللاھ تائالا بۇ ھەقتە مۇنداق دېدى: «ئى مۆمىنلەر! گۇناھلاردىن ساقلىنىشىڭلار ئۈچۈن، سىلەردىن ئىلگىرىكىلەرگە يەنى ئىلگىرىكى ئۈمەتلەرگە روزا پەرز قىلىنغاندەك سىلەرگەمۇ رامزان روزىسى پەرز قىلىندى».

ئاسمان جىسىملىرىنىڭ ئايلىنىشى بىلەن دۇنيا مۇسۇلمانلىرىنىڭ قەلبى تەلپۈنگەن، يىتىپ كېلىشىنى ئىشتىياق بىلەن كۈتكەن رامزان ئېيى نۇر چىچىۋاتىدۇ، ھەر يىلدا بىر ئاي ئىشكىلىرى ئېچىلىدىغان مەدرىسە خاراكتىرلىق بۇ ئايدا مۇسۇلمانلار دۇنيا ۋە

ئاخىرەتلىك ئىشلىرىنى رەتلەيدۇ. دۇنيانىڭ ھەرقايسى جايلىرىدىكى روزا تۇتقۇچىلار بۇ ئاينى خۇرسەنلىك بىلەن كۈتۈۋالىدۇ.

رامزان ئېيى كىشىلەرنىڭ قەلبىنى ساپلىققا قايتۇرىدىغان، نەپسىنى نۇرلاندۇرىدىغان، كۆڭلىنى پاكلايدىغان بىر مەكتەپ بولۇپ كىشىلەر قەلبىگە ئاق كۆڭۈللۈك ۋە ياخشىلىق ئۇرىغىنى چاچىدۇ.

بىز ھەرخىل يوللار بىلەن پايدا - مەنپەئەت تەلەپ قىلىنىۋاتقان بىر دەۋردە ياشاۋاتىمىز، يۆلىنىشىمىزنى مەڭگۈلۈك ياخشى ئەمەللەر تەرەپكە بۇرىشىمىز كېرەك، ئاللاھ تائالا مۇنداق دەيدۇ: «باقى قالدىغان ياخشى ئەمەللەرنىڭ ساۋابى پەرۋەردىگارنىڭ نەزىرىدە تېخىمۇ ياخشىدۇر، ئۈمىد تېخىمۇ چوڭدۇر».

بىز ئۆتكەن يىلى رامزان ئېيى بىلەن خوشلاشقان بولۇپ، گويىكى رامزاننىڭ كالىپىندار ۋاراقلىرى بىرقانچە كۈن ئىلگىرى قاتلانغاندەك تۇيۇلىدۇ، بىر يىلدىن كىيىن بۈگۈنكى كۈندە مۇسۇلمانلار يەنە رامزاننى قارشى ئېلىۋاتىدۇ، بىر يىل ئۆتتى، بۇ يىلنىڭ لەززىتى كېتىپ چارچاشلىرى قالدى، شات - خۇراملىق ئۇنتۇلۇپ، ياخشى - يامانلىقلىرى قالدى. شۇنداق! دۇنيا ئۆزىنىڭ شادلىقى ۋە ئازاب - ئوقۇبىتى بىلەن ئاخىرلىشىدۇ. ئىنساننىڭ ئۆمرى ئاز ياكى كۆپ ياشاش بىلەن تۈگەيدۇ، ئىنسانلار يەر يۈزىدە ئىمتىھان - سىناق مۇددىتىنى تۈگەتكەندىن كىيىن ئۆز پەرۋەردىگارنىڭ تەرىپىگە قايتىدۇ. «سەلەر ئاللاھ دەسلەپتە پەيدا قىلغان ھالىتىڭلاردا ئەسلىگە قايتىسىلەر، ئاللاھ سىلەردىن بىر گۇرۇھنى ھىدايەت قىلدى، يەنە بىر گۇرۇھقا گۇمراھلىق تېگىشلىك بولدى»، ئۇنىڭدىن كىيىن دۇنيا بىر ئەسلىمگە ئايلىنىدۇ.

مۇشۇ كۈنلەردە بىر قىسىم كىشىلەر نۇرغۇن ئۈمىدلەر بىلەن رامزاننى كۈتۈۋاتىدۇ، لېكىن رامزان كېلىشتىن ئىلگىرى ئۆزلىرىنىڭ ئەجلىنىڭ ئۈستۈمۈتۈ يىتىپ كىلىدىغانلىقىنى بىلمەيدۇ. ئاللاھ تائالا مۇنداق دېگەن: «ھېچ قانداق ئادەم ئەتە نېمىلەرنى قىلىدىغانلىقىنى يەنى ئۇنىڭغا نېمە بولىدىغانلىقىنى، ياخشى - يامان ئىشلاردىن نېمىلەرنى قىلىدىغانلىقىنى بىلمەيدۇ، ھېچ قانداق ئادەم ئۆزىنىڭ قەيەردە ئۆلىدىغانلىقىنى بىلمەيدۇ، ئاللاھ ھەقىقەتەن پۈتۈن ئىشلارنى بىلىپ تۇرغىچىدۇر، شەيئەلەرنىڭ ئىچكى ۋە تاشقى تەرەپلىرىدىن تولۇق خەۋەرداردۇر». رامزان ئېيىنىڭ يىتىپ كېلىشى، بۇ ئايدا روزا تۇتۇشقا مۇيەسسەر قىلىنغان كىشىنىڭ، ئاللاھنىڭ ئاتا قىلغان بۈيۈك نېمىتى ۋە چوڭ شەپقىتىگە نائىل بولغانلىقىدۇر. ئى ئاللاھ! بىزنى رامزاندا سالامەت قىلسىلا. بىزنىڭ روزىمىزنى تولۇق قوبۇل قىلسىلا.

دىنى قېرىنداشلار! سىلەرنى كۆپ ۋاقىتتىن كىيىن قايتا كەلگەن، ئايرىلغاندىن كىيىن داۋاملاشقان، مۇبارەك ئاينىڭ يىتىپ كەلگەنلىك مۇناسىۋىتى بىلەن، پەيغەمبەر ئەلەيھىسسالام ساھابىلەرگە خوش - خەۋەر بەرگەندەك، سىلەرگە خوش - خەۋەر بىرىمەن، پەيغەمبەر ئەلەيھىسسالام مۇنداق دەيدۇ: «سىلەرگە رامزاندىن ئىبارەت مۇبارەك ئاي يىتىپ كەلدى، ئاللاھ تائالا سىلەرگە بۇ ئايدا روزا تۇتۇشنى پەرز قىلدى، بۇ ئايدا ئاسماننىڭ ئىشىكلىرى ئېچىلىدۇ، جەھەننەمنىڭ ئىشىكلىرى ئېتىلىدۇ، شەيتانلارغا كىشەن - تاقاق سېلىنىدۇ».

ئاللاھنىڭ بەندىلىرى! رامزان ئېيى، روزا ئۈچۈن ئىددىيە تەييارلىق قىلىش، نەپسىنى پاكلاش، مال-دۇنيالارنىڭ زاكىتىنى چىقىرىش، رامزان

كۈنلىرىنى باشقا كۈلەردىن پەرقلىق ئۆتكۈزۈش قاتارلىق ئىشلارغا پىلان تۈزۈش بىلەن كۈتۈۋېلىنىدۇ.

بۇ ئايدا تەلەپ قىلىنىدىغان ئەڭ چوڭ ئىش قەلبنى ئىسلاھ قىلىش بولۇپ، دائىم گۇناھ - مەسسىيەت بىلەن بولغان قەلب بۇ چوڭ ياخشىلىقتىن مەھرۇم قالىدۇ.

رامزان قۇرئان - كەرىم كۆپ ئوقۇلىدىغان ئاي، قەلب بولسا، ئىمان ئورۇنلىشىدىغان ۋە قۇرئان ساقلىنىدىغان ئورۇن بولۇپ، ئەگەر بۇ ئورۇن گۇناھ - مەسسىيەت بىلەن بولغانسا، بۇ جايغا قۇرئان - كەرىم قانداق تەسىر قىلىدۇ؟!.

مانا بۇ بىزنىڭ ۋە ئىنسانلارنىڭ نامازدىكى ئەھۋالنىڭ كۆرۈنىشى بولۇپ، ئۇلارغا ناھايىتى تېزلىكتە تىت - تىتلىق ھاسىل بولۇپ، ئاللاھنىڭ ئايەتلىرى قۇلاقلىرىغا ئاڭلىنىپ تۇرسىمۇ زېرىكىشلىك ھېس قىلىدۇ. ھەسەن بەسىرى رەھىمەھۇللاھ مۇنداق دەيدۇ: "ئەگەر قەلبىڭلار پاك بولسا ئىدى! سىلەر پەرۋەردىگارنىڭ سۆزىگە قانمايتتىڭلار".

مۇسۇلمان قېرىندىشىم! رامزاندا سەممىيلىك بىلەن تەۋبە قىلىپ، قەلبىڭنى ئىسلاھ قىلىشقا، رەھمەت ۋە ياخشىلىقلارنى جەلب قىلىشقا تىرىشكىڭ. ھەقىقەتەن رامزان ئېيى بولسا گۇناھلار كەچۈرۈم قىلىنىدىغان، خاتالىقلار ئەپۇ قىلىنىدىغان ئاي بولۇپ، بۇنى توسۇپ قويدىغان ئىش ئۆز - ئارا ئاداۋەتلىشىش ۋە ئۇرۇق - تۇغقانچىلىق مۇناسىۋەتنى ئۈزۈشتىن ئىبارەت، رامزاننى كۈتۈۋېلىش ئۈچۈن نەپسىمىزنى مۇسۇلمانلارنىڭ بىرلىكىنى پارچىلايدىغان، كۈچ - قۇۋۋىتىنى ئاجىزلاشتۇرىدىغان، مۇستەھكەملىككە تەسىر يەتكۈزىدىغان ئوچ - ئاداۋەتلەردىن پاكىزە قىلىپ

تەييارلىشىمىز ۋە رامزان ھاياتىمىزنى شۇنداق مەنىلىك ئۆتكۈزۈشىمىز كېرەك.

ئاتا - ئانىسىنى قاقشاتقۇچى، ئۇرۇق - تۇغقانلىرى بىلەن مۇناسىۋەتنى ئۈزگۈچى، قېرىنداشلىرىغا ئاداۋەت تۇتقۇچى ۋە جەمئىيەتتە چىقىمچىلىق - گەپ توشۇش بىلەن جان باققۇچى كىشىلەرگە نىسبەتەن رامزان ئۇزۇن بولسىمۇ ئۇلارنىڭ رامزان ئېيىدىن مەنپەئەت ئېلىشىدىن ئۈمىت كۈتۈلمەيدۇ!.

رامزان بولسا مۆمىنلەر بىر - بىرىگە ياردەم بېرىدىغان ۋە پېقىر - مىسكىنلەرنىڭ ھالىدىن خەۋەر ئالدىغان ئاي. رامزان ئېيىنىڭ خىسلەتلىرىدىن: بۇ ئايدا مۇسۇلمانلار دۇنيانىڭ ھەرقايسى جايلىرىدىكى قېرىنداشلىرى بىلەن ھەمكارلىشىدۇ، ئىرقى ۋە ھېسسى چەكلىمىلەرنى قايرىپ قويۇپ ھەرقايسى جايلاردىكى پېقىر - مىسكىنلەرنىڭ چاقىرىقىغا ئاۋاز قوشىدۇ. ئۇلارنىڭ پىقىرچىلىقىنى ھېس قىلىپ ئۇلارنىڭ قايغۇ - ھەسرەتلىرى بىلەن بىئارام بولىدۇ، ھەر بىر مۇسۇلمان ئۆز - ئارا ياردەمنى ئالدى بىلەن ئۆزىنىڭ ئۆيىدىن، ئۇرۇق - تۇغقان ۋە يېقىن ھەمراھلىرىدىن، ۋەتىنىدىن، مىللى ۋە دىنى قېرىنداشلىرىدىن باشلايدۇ.

رامزان ياخشىلىق ۋە خەيرى - ئېھسان بىلەن داۋاملىق ئوچۇق بولغان قول ۋە باشقىلارغا ياردەم بېرىش بىلەن نۇرلىنىدىغان قەلبلەر بىلەن كۈتۈۋېلىنىدۇ.

رامزان دۇئا ئىجابەت بولىدىغان، ئاللاھنىڭ رەھمەت - مەغپىرەت سوۋغىلىرى كۆپ بولىدىغان ئاي بولۇپ، كېلىش مەنبىيى پاك بولمىغان، ھارام ماللار دۇنيادا بالا - مۇسبەت، ئاخىرەتتە ئازابقا سەۋەب بولىدۇ، بۇ مال

ئىگىلىرىنىڭ دۇئاسى قوبۇل قىلىنمايدۇ. ئۇ كىشىگە ئاسماننىڭ ئىشىكلىرى ئېتىلىدۇ، شۇنىڭ ئۈچۈن ماللىرىمىزنى ھارامدىن پاكىزلاپ، تىللىرىمىز بىلەن ئاللاھقا دۇئا قىلىپ، دۇئانىڭ ئىجابەت بولۇشىغا ھېرىسمەن بولۇپ تۇرغاندا، ئاللاھ تائالا « مېنىڭ بەندىلىرىم سەندىن مەن توغرىلىق سورىسا ئۇلارغا ئېيتقىنكى، مەن ھەقىقەتەن ئۇلارغا يېقىنمەن، يەنى ئۇلارنىڭ ئەھۋالىنى، سۆزلىرىنى بىلىپ تۇرىمەن، ماڭا دۇئا قىلسا، مەن دۇئا قىلغۇچىنىڭ دۇئاسىنى ئىجابەت قىلىمەن، ئۇلار توغرا يول تېپىش ئۈچۈن مېنىڭ دەۋىتىمنى قوبۇل قىلسۇن ۋە ماڭا ئىمان ئېيتسۇن يەنى ھەمىشە ئىمان بىلەن بولسۇن» دەۋاتقان ۋاقىتتا ھەسرەت - نادامەت چىكىش نېمىدىگەن قورقۇنۇچلۇق ئىش ھە!

رامزان ئېيى ئىماننى كۈچلەندۈرىدىغان، ئەخلاقنى ياخشىلايدىغان ۋە ئىرادىنى چىڭتىدىغان بىر مەكتەپ بولۇپ، كىمكى بۇ كۈرستىن تولۇق پايدىلىنىدىكەن، ئۇ كىشى كۈندۈزدە سەبىر قىلغۇچىلارنىڭ لەززىتىنى تېتىسا، كەچ ۋاقتى ۋە كېچىلەردە ئاللاھقا مۇناجات قىلىشنىڭ لەززىتىنى تېتىيدۇ. ئۇ كىشىلەر ئۈچۈن رامزاندا جەننەتنىڭ ئىشىكلىرى ئېچىلىدۇ، ئوتلۇق دوزاخنىڭ ئىشىكلىرى ئېتىلىدۇ، ئۇلارغا قەدرى كېچىسىدە پەرىشتىلەر ئۇچرىشىپ تىنىچ - سالامەتلىك بىلەن خوش - خەۋەر بېرىدۇ، ئۇلارنىڭ خاتالىقلىرى ئەپۈ قىلىنغان ۋە گۇناھلىرى كەچۈرۈم قىلىنغان ھالەتتە رامزان ئېيى ئاخىرلىشىدۇ. بۇ نېمە دىگەن بۈيۈك بەخت ھە!

ئىمام ئەھمەد ئۆزىنىڭ كىتابىدا ئابدۇللاھ ئىبنى ئەمىر ئىبنى ئاس رەزىيەللاھۇئەنھۇدىن رىۋايەت قىلىنغان ھەدىستە پەيغەمبەر ئەلەيھىسسالامنىڭ مۇنداق دېگەنلىكىنى بايان قىلىدۇ: « رامزان بىلەن

قۇرئان قىيامەت كۈنىدە ئىنسان ئۈچۈن شاپائەت تەلەپ قىلىدۇ، رامزان: ئى رەببىم! مەن ئۇ كىشىنى كۈندۈزدە يېمەك - ئىچمەك ۋە شەھۋەتلىرىدىن چەكلىدىم، مېنىڭ شاپائىتىمنى قوبۇل قىلسىلا دەيدۇ. قۇرئان: مەن ئۇ كىشىنى كىچىدە ئۇيغىدىن چەكلىدىم، مېنىڭ شاپائىتىمنى قوبۇل قىلسىلا دەيدۇ. بۇلارنىڭ شاپائەتلىرى قوبۇل قىلىنىدۇ».

سەھل ئىبنى سەئىد رەزىيەللاھۇئەنھۇدىن رىۋايەت قىلىنىدۇكى، پەيغەمبەر ئەلەيھىسسالام مۇنداق دېگەن: «جەننەتتە رەيىيان دەپ ئاتىلىدىغان بىر ئىشك بولۇپ، قىيامەت كۈنى ئۇنىڭدىن روزا تۇتقۇچىلار كىرىدۇ، باشقىلار كىرەلمەيدۇ، روزا تۇتقۇچىلار قەيەردە؟ دېيىلسە، روزا تۇتقۇچىلار ئورنىدىن تۇرىدۇ ۋە جەننەتكە كىرىدۇ. ئۇ ئىشكتىن ئۇلاردىن باشقا بىرى كىرەلمەيدۇ، ئۇلار كىرىپ بولغاندىن كېيىن ئىشك تاقىلىپ باشقا ھېچكىم كىرەلمەيدۇ».

ئاللاھ بۈيۈك قۇرئان كەرىم بىلەن ماڭا ۋە سىلەرگە بەرىكەت بەرسۇن، ئۇنىڭدىكى ۋەز نەسىھەتلەردىن ھەممەيلەنگە مەنپەئەت بەرسۇن، مەن ئۆزۈم ۋە سىلەر ئۈچۈن ئاللاھتىن كەچۈرۈم تەلەپ قىلىمەن، ئاللاھتىن كەچۈرۈم تەلەپ قىلىڭلار، ئاللاھ غالىبتۇر، كەچۈرۈم تەلەپ قىلغۇچىلارنى كەچۈرگۈچىدۇر.

ئىككىنچى خۇتبە

بارلىق گۈزەل ماختاشلار مەلۇم ۋاقىت ۋە كۈنلەرنى ياخشىلىق ئۈچۈن تاللىغان ئاللاھقا خاستۇر. ئاللاھنىڭ ۋەدىسىگە ئىشىنىپ، ساۋاپ ئۈمىد قىلىپ رامزان روزىسىنى تۇتقان كىشىنىڭ ئىلگىرى ئۆتكۈزگەن گۇناھلىرىنى مەغپىرەت قىلىشى ۋەدە قىلغان ئاللاھنى ھېچ شىركى

يوق يەككە - يىگانە دەپ، ئىنسانلارغا يول باشچى قىلىپ ئەۋەتىلگەن رەھبىرىمىز، پەيغەمبىرىمىز مۇھەممەد ئەلەيھىسسالامنى ئاللاھنىڭ بەندىسى ۋە ئەلچىسى دەپ گۇۋاھلىق بىرىمەن. پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا ۋە بارلىق ساھابىلەرگە، ھەرۋاقىت ئاللاھدىن چەكسىز رەھمەت ۋە سالاملارنى تەلەپ قىلىمىز.

ئى ئاللاھنىڭ بەندىلىرى! ئاللاھقا ھەقىقى تەقۋادارلىق قىلىڭلار. ئىلگىركى ئەجدادلىرىمىز رامزاننىڭ مېۋىسىنى ئۈزدى، ئۇلار كۈندۈزنى ئىشەنچ، جۇشقۇن ئەمەللەرنى قىلىش، كىچىنى تەھەججۇد ۋە قۇرئان ئوقۇش، رامزان ئېيىنى تەلىم - تەربىيە، ئىبادەت ۋە خەيرى - ئېھسان قىلىش بىلەن تاماملىدى. ئۇلار رامزاندا تىللىرىنى ناچار گەپ - سۆز ۋە جاھىللىقتىن، كۆزلىرىنى ھارام ياكى قەبىھ نەرسىلەرگە قاراشتىن، قەلبلىرىنى خاتالىق ياكى گۇناھ - مەسىيەتنى مەقسەت قىلىشتىن، قوللىرىنى يامانلىق ياكى كىشىلەرگە ئازار بېرىشتىن ساقلىدى. (بۇنىڭ ئۆزى رامزان ئېيى روزا ئىبادىتىنىڭ، بىز مۇسۇلمانلاردىن كۈتكەن تەقەززاسى ئىدى، چۈنكى يۇقىرىقى ئىشلارنى قىلىش ۋە چەكلىنىش ئارقىلىق تەقۋالىقنىڭ ھاسىل بولۇشى ئىنتايىن ئېنىق. -م-)

ئەبى ئۇمامە ئەل باھىلى رەزىيەللاھۇئەنھۇ مۇنداق دەيدۇ: مەن پەيغەمبەر ئەلەيھىسسالامغا: ئى ئاللاھنىڭ ئەلچىسى! مېنى ئاللاھ تەرەپتىن مەنپەئەتلىك بولغان بىر ئىشقا بۇيرۇسۇنلا؟ دېسەم، ماڭا: «سەن كۆپ روزا تۇتقىن، بۇ ئىشنىڭ ئەجىردە ئوخشىشى يوق» دېدى.

سۆزىنىڭ ئاساسلىق خۇلاسسىسى، پەيغەمبەر ئەلەيھىسسالامنىڭ: «كىمكى رامزاندا ئاللاھنىڭ ۋەدىسىگە ئىشىنىپ ساۋاپ ئۈمىد قىلىپ روزا

تۇتسا ئۇ كىشىنىڭ ئىلگىرىكى گۇناھلىرى مەغپىرەت قىلىنىدۇ». «
كىمكى رامزاننىڭ كېچىسى ئاللاھنىڭ ۋەدىسىگە ئىشىنىپ ساۋاپ ئۈمىد
قىلىپ تەراۋىھ ئوقۇسا ئۇ كىشىنىڭ ئىلگىرىكى گۇناھلىرى مەغپىرەت
قىلىنىدۇ». «كىمكى قەدىر كېچىسى ئاللاھنىڭ ۋەدىسىگە ئىشەنگەن ۋە
ساۋاپ ئۈمىد قىلغان ھالەتتە تۇرسا ئۇ كىشىنىڭ ئىلگىرىكى گۇناھلىرى
مەغپىرەت قىلىنىدۇ» دېگەن سۆزلىرى بولۇپ، بۇ مېھرىبان ئاللاھ تەرەپتىن
روزا تۇتقۇچىغا بولغان ئىززەت ۋە نېمىدىگەن كاتتا مۇكاپات ھە!!!.

ئى ئاللاھنىڭ بەندىلىرى! ھىدايەتكە چاقىرغۇچى پەيغەمبەر
ئەلەيھىسسالامغا دۇرۇت يوللاڭلار، ئاللاھ تائالا سىلەرنى پەيغەمبەر
ئەلەيھىسسالامغا دۇرۇت ئېيتىشقا بۇيرۇپ قۇرئان كەرىمدە مۇنداق دېدى: «
ئاللاھ ھەقىقەتەن پەيغەمبەرگە رەھمەت يوللايدۇ، پەرىشتىلەرمۇ ھەقىقەتەن
پەيغەمبەرگە مەغپىرەت تەلەپ قىلىدۇ. ئى مۆمىنلەر! سىلەر پەيغەمبەرگە
دۇرۇت ئېيتىڭلار ۋە ئامانلىق تىلەڭلار».

ئى ئاللاھ! سەندىن پەيغەمبىرىمىز مۇھەممەد ئەلەيھىسسالامغا، ئائىلە
تاۋابىئاتلىرىغا، ساھابىلەرگە ۋە ئۇلارنىڭ يولىغا ئەگەشكەن بارلىق ياخشى
كىشىلەرگە كۆپلەپ رەھمەت، مەغپىرەت تەلەپ قىلىمىز. ئى ئاللاھ توغرا
يول تۇتقۇچى، ئادىللىق بىلەن ھۆكۈم قىلغۇچى، ھەقىقەتنى دۇنياغا
تاراتقۇچى پەيغەمبىرىمىز مۇھەممەد ئەلەيھىسسالامنىڭ ئىز باسارلىرىدىن
بولغان ئەبۇ بەكرى، ئۆمەر، ئوسمان، ئەلىدىن ۋە باشقا بارلىق ساھابىلاردىن
رازى بولغىن، سىنىڭ سىخىلىقىڭ، رەھمىتىڭ ۋە خەيرى ئېھسانىڭ بىلەن
بىزدىنمۇ رازى بولغىن.

ئى ئاللاھ! ئىسلامنى ۋە مۇسۇلمانلارنى ئەزىز قىلغىن. مۇشرىكلار ۋە كاپىرلارنى خار قىلغىن. دىن دۈشمەنلىرىنى تارمار قىلغىن، بۇ شەھەرنى ۋە باشقا مۇسۇلمانلارنىڭ شەھەرلىرىنى تىنىچ، خاتىرجەم، پاراۋان قىلغىن.

ئى ئاللاھ! بىز سەندىن ھىدايەت، تەقۋالىق، ئىپپەت ۋە بىھاجەتلىكنى سورايمىز. ئى ئاللاھ! بىزنىڭ دىنىمىزنى ياخشى قىلغىن، چۈنكى ئۇ بىزنىڭ بارلىق ئىشلىرىمىزدا ئېسىلىدىغان تۇتقىمىزدۇر، دۇنيالىقىمىزنى ياخشىلاپ بەرگىن ئۇ بىزنىڭ ھاياتلىقتىكى ياشاش ئاساسىمىزدۇر، ئاخىرتىمىزنى ياخشىلاپ بەرگىن ئۇ بىزنىڭ قايتىدىغان جايىمىزدۇر. بارلىق ياخشىلىققا نىسبەتەن بىزگە ھاياتلىقىمىزنى زىيادە قىلىپ بەرگىن، بارلىق يامانلىقلارغا نىسبەتەن ئۆلۈمنى راھەت قىلىپ بەرگىن.

ئى ئاللاھ! بىزنىڭ مەنپەئەتىمىزگە ياردەم بەرگىن، زىيىنىمىزغا ياردەم بەرمىگىن، بىزگە غەلبە نۇسرەت ئاتا قىلغىن، دۈشمەنلەرگە غەلبە ئاتا قىلمىغىن، بىزنىڭ پايدىمىزغا چارە تەدبىر قىلغىن، زىيىنىمىزغا چارە تەدبىر قىلمىغىن، بىزنى ھىدايەت قىلغىن، بىزگە ھىدايەتنىڭ يوللىرىنى ئاسانلاشتۇرۇپ بەرگىن. بىزگە قارشى تۇرغۇچىلارنىڭ ئۈستىدىن بىزگە غەلبە نۇسرەت ئاتا قىلغىن.

ئى ئاللاھ! بىزنى ساڭا زىكىر ئېيتقۇچى، شۈكۈر ئېيتقۇچى، سەن بىلەن پاناھلانغۇچى، ساڭا تايانغۇچى ۋە سەن تەرەپكە قايتقۇچى كىشىلەرنىڭ قاتارىدىن قىلغىن.

ئى ئاللاھ! بىزنىڭ تەۋبىمىزنى قوبۇل قىلغىن، گۇناھلىرىمىزنى كەچۈرۈم قىلغىن، دەلىل ئىسپاتلىرىمىزنى مۇستەھكەم قىلغىن، تىلىمىزنى توغرا قىلغىن، دىلىمىزنىڭ كىرلىرىنى پاكلىغىن. ئى ئاللاھ!

بىزنى رامزاندا ئاللاھنىڭ ۋەدىسىگە ئىشىنىپ ساۋاپ ئۈمىد قىلىپ روزا تۇتقان، تەراۋىھ ئوقۇغان، قەدىر كېچىسىنى كۈتكەن كىشىلەرنىڭ جۈملىسىدىن قىلغىن. پەرۋەردىگارىمىز! بىز ئۆزىمىزگە ئۆزىمىز زۇلۇم قىلدۇق، ئەگەر سەن بىزگە مەغپىرەت قىلمىساڭ، بىزگە رەھىم قىلمىساڭ، بىز چوقۇم زىيان تارتقۇچىلاردىن بولىمىز.

ئى ئاللاھ! بىزنىڭ رەھبەرلىرىمىزنى سىنىڭ توغرا يولۇڭغا مۇۋەپپەقىيەت قىلغىن، ياردىمىڭ بىلەن كۈچلاندۈرغىن، ئۇلارنى ھىدايەتكە مۇۋەپپەقىيەت قىلغىن، قىلغان ئىشلىرىنى سەن رازى بولىدىغان ئىشلاردىن قىلغىن، بارلىق مۇسۇلمان رەھبەرلەرنى سىنىڭ كىتابىڭ ۋە پەيغەمبىرىڭنىڭ سۈننىتى بىلەن ھۆكۈم قىلىدىغان قىلغىن. ئى ئاللاھ! بىزگە دۇنيا ئاخىرەتتە ياخشىلىق ئاتا قىلغىن، بىزنى ئاخىرەتتە دوزاخ ئازابىدىن ساقلىغىن. ئاتا-ئانىلىرىمىزنى مەغپىرەت قىلغىن.

ئى ئاللاھنىڭ بەندىلىرى! ئاللاھ سىلەرنى ئادىللىق قىلىشقا، خەيرى ئېھسان قىلىشقا، ئۇرۇق تۇغقانلارغا ئېھسان قىلىشقا بۇيرۇيدۇ، پاكىز ئىشلاردىن، ھەددىدىن ئېشىشتىن توسىدۇ، سىلەرنىڭ نەسىھەت قوبۇل قىلىشىڭلار ئۈچۈن سىلەرگە نەسىھەت قىلىدۇ، ناھايىتى كاتتا بولغان ئاللاھنى يادىتىڭلار، ئاللاھمۇ سىلەرنى ئەسلىيدۇ، ئاللاھنىڭ ھېسابىز نېمەتلىرىگە شۈكۈر ئېيتىڭلار، سىلەرگە زىيادە قىلىپ بېرىدۇ. ئاللاھنى يادىتىش كاتتا ئىشىدۇر. ئاللاھ سىلەرنىڭ قىلىۋاتقان ئىشىڭلارنى بىلىپ تۇرغىچىدۇر.